

علامہ اقبالؒ کا تصور اتحاد

محمد طالب جلال ندوی

علامہ اقبال نے اُمت اسلامیہ کو ہمہ گیر سطح پر چھنچھوڑنے کی کوشش کی ہے۔ ان کی شاعری اُمت اسلامیہ کی تاریخ میں جامعیت کے لحاظ سے عدیم المثال شاہکار ہے۔ انھوں نے مسلمانوں کو مختلف جہات سے اتحاد و یگانگت کا سبق دیا۔ وہ اپنی نظم ’بزمِ انجم‘ میں باہمی اتحاد کو ستاروں سے تشبیہ دیتے ہوئے کہتے ہیں کہ:

اک عمر میں نہ سمجھے اس کو زمین والے جو بات پاگئے ہم تھوڑی سی زندگی میں
ہیں جذبِ باہمی سے قائم نظام سارے پوشیدہ ہے یہ نکتہ تاروں کی زندگی میں
علامہ اقبال اُمت اسلامیہ کے اتحاد میں مغربی تصور قومیت کو نہایت تباہ کن خیال کرتے
ہیں۔ وہ کہتے ہیں کہ رنگ، نسل، وطن، ذات اور برادری اسلامی اتحاد قائم کرنے میں رکاوٹ بنتے
ہیں۔ اُمت اسلامیہ کا اتحاد وحدت مذہب و تمدن پر قائم ہے۔

اس سلسلے میں علامہ اقبال اپنے ایک مضمون میں لکھتے ہیں کہ: ”قدیم زمانے میں ’دین‘ قومی تھا، جیسے مصریوں، یونانیوں اور ہندیوں کا۔ بعد میں نسلی قرار دیا، جیسے یہودیوں کا۔ مسیحیت نے یہ تعلیم دی کہ دین انفرادی اور پرائیویٹ ہے۔ جس میں انسانوں کی اجتماعی زندگی کی ضامن ’اسٹیٹ‘ ہے۔ یہ اسلام ہی تھا جس نے بنی نوع انسان کو سب سے پہلے یہ پیغام دیا کہ ’دین‘ نہ قومی ہے نہ نسلی ہے، نہ انفرادی اور نہ پرائیویٹ، بلکہ خالصتاً انسانی ہے۔ اور اس کا مقصد یا وجود فطری امتیازات کے عالم بشریت کو متحد اور منظم کرنا ہے۔“

علامہ اقبال جس قومیت کے قائل ہیں، اس کا دائرہ اسلام کے اندر ہے اور اس کی بنیاد وہ دینی معتقدات پر رکھتے ہیں۔ لہذا وہ کہتے ہیں۔

قوم مذہب سے ہے، مذہب جو نہیں، تم بھی نہیں
 جذبِ باہم جو نہیں، محفلِ انجم بھی نہیں
 وہ مزید کہتے ہیں کہ ۔
 تونہ مٹ جائے گا ایران کے مٹ جانے سے
 نضہٴ مے کو تعلق نہیں پیمانے سے
 وہ مزید کہتے ہیں کہ:
 اپنی ملت پر قیاس اقوامِ مغرب سے نہ کر
 ان کی جمعیت کا ہے ملک و نسب پر انحصار
 دامنِ دیں ہاتھ سے چھوٹا تو جمعیت کہاں
 اور جمعیت ہوئی رخصت تو ملت بھی گئی
 وہ مزید کہتے ہیں کہ ۔

ان تازہ خداؤں میں بڑا سب سے وطن ہے

جو پیرہن اس کا ہے، وہ مذہب کا کفن ہے

ایک اور جگہ کہتے ہیں:

اقوامِ جہاں میں ہے رقابت تو اسی سے
 تنخیر ہے مقصودِ تجارت تو اسی سے
 خالی ہے صداقت سے سیاست تو اسی سے
 کم زور کا گھر ہوتا ہے غارت تو اسی سے
 اقوام میں مخلوقِ خدا بٹی ہے اس سے
 قومیتِ اسلام کی جڑ کٹتی ہے اس سے
 علامہ اقبالؒ کہتے ہیں کہ اسلام کا نصب العین ہی یہ ہے کہ اجتماعیت و اتحاد قائم کیا جائے۔
 حضرت عمرؓ کے الفاظ میں: لا اسلام الا بالجماعة ولا جماعة الا بالامارة ولا امارة الا بالسلطة
 ”جماعت کے بغیر اسلام نہیں اور امارت کے بغیر جماعت نہیں اور اطاعت کے بغیر امارت نہیں۔“
 وہ مسلمانوں کو ایک ملت میں گم ہو جانے کا درس دیتے ہیں اور ایک عالم گیر ملت کے قیام
 کی خواہش رکھتے ہیں جس کا خدا، رسول، کتاب، کعبہ، دین اور ایمان ایک ہو۔ وہ کہتے ہیں کہ:
 منفعات ایک ہے اس قوم کی، نقصان بھی ایک
 ایک ہی سب کا نبی، دین بھی، ایمان بھی ایک
 حرمِ پاک بھی، اللہ بھی، قرآن بھی ایک
 کچھ بڑی بات تھی ہوتے جو مسلمان بھی ایک
 فرقہ بندی ہے کہیں اور کہیں ذاتیں ہیں
 کیا زمانے میں پنپنے کی یہی باتیں ہیں
 وہ اجتماعیت و اتحاد کی اہمیت کو بتاتے ہوئے کہتے ہیں کہ:

فرد را ربط جماعت رحمت است جوہر اورا کمال از ملت است
تا توانی باجماعت یار باش رونق ہنگامہٴ احرار باش
(فرد کے لیے جماعت رحمت ہے۔ اس کی خوبیوں کو ملت ہی کے ذریعے کمال حاصل ہوتا ہے۔
جہاں تک ہو سکے جماعت کے ساتھ وابستہ رہو اور آزاد لوگوں کے ہنگامے کی رونق بنے رہو)۔
وہ فرد اور جماعت کے ربط کی اہمیت کو واضح کرتے ہوئے ایک جگہ کہتے ہیں کہ:
فرد تا اندر جماعت گم شود قطرہ وسعت طلب قلم شود
فرد تنها از مقاصد غافل است قوتش آشفتنگی را مائل است
(فرد جب جماعت میں گم ہو جاتا ہے تو وہ وسعت طلب قطرے کی طرح سمندر بن جاتا ہے۔ تنہا
آدمی اپنے مقاصد سے غافل ہو جاتا ہے اور اس کی طاقت انتشار کی طرف مائل ہوتی ہے)۔
وہ کہتے ہیں کہ فرد کی بھرپور توانائی کا اظہار اجتماعیت کے ساتھ ہی پورے طور سے ہو سکتا ہے

فرد قائم ربط ملت سے ہے تنہا کچھ نہیں موج ہے دریا میں اور بیرون دریا کچھ نہیں
وہ مزید کہتے ہیں کہ:

ملت کے ساتھ رابطہٴ استوار رکھ پیوستہ رہ شجر سے ، اُمید بہار رکھ
وہ مسلمانوں کو مشورہ دیتے ہیں کہ رنگ و خون کے بتوں کو توڑ کر ایک ملت کی شکل میں
متحد ہو جائیں۔ کیونکہ یہی ایک صورت ہے جس کے ذریعے ایک زندہ قوم کی حیثیت سے اپنا وجود
برقرار رکھ سکتے ہیں۔ ملک، قوم، نسل اور وطن کی مصنوعی حد بندیوں نے نوع انسانی کا شیرازہ منتشر
کر کے رکھ دیا ہے اور اس کا علاج سوائے اس کے اور کچھ نہیں کہ اسلامی معاشرے کے تصور کو رائج
کیا جائے اور کم از کم مسلمان خود کو اسی معاشرے کا حصہ بنالیں:

یہی مقصودِ فطرت ہے ، یہی رمزِ مسلمانی اُخوت کی جہانگیری، محبت کی فراوانی
بتانِ رنگ و خوں کو توڑ کر ملت میں گم ہو جا نہ تورانی رہے باقی، نہ ایرانی نہ افغانی
وہ مزید کہتے ہیں کہ:

ہوس نے کر دیا ہے ٹکڑے ٹکڑے نوع انساں کو اخوت کا بیاں ہو جا، محبت کی زباں ہو جا
یہ ہندی، وہ خراسانی، یہ افغانی، وہ تورانی تو اے شرمندہٴ ساحل! اُچھل کر بے کراں ہو جا

غبار آلودہ رنگ و نسب ہیں بال و پر تیرے تو اے مرغِ حرم! اڑنے سے پہلے پر فشاں ہو جا
وہ انتشار و افتراق کا گہرائی سے جائزہ لینے کے بعد کہتے ہیں کہ:
تعصب چھوڑنا داں دہر کے آئینہ خانے میں یہ تصویریں ہیں تیری جن کو سمجھا ہے بڑا تو نے
وہ مزید کہتے ہیں کہ:

رشتہ وحدت چوں قوم از دست داد صد گرہ بر روئے کارے ما افتاد
ما پریشاں در جہاں چوں اختریم ہدم و بیگانہ از یک دیگریم
باز ایں اوراق را شیرازہ کن باز آئین محبت تازہ کن
(جب قوم نے اتحاد کا رشتہ چھوڑ دیا تو ہمارے کام میں سیکڑوں گرہیں پڑ گئیں۔ ہم دنیا میں ستاروں
کی مانند بکھرے ہوئے ہیں اور ایک دوسرے سے بیگانہ ہیں۔ ان اوراق کی پھر سے شیرازہ بندی
کرو اور محبت کے آئین کو پھر تازہ کرو)۔

وہ مزید کہتے ہیں کہ:

بتان شعوب و قبائل کو توڑ رسومِ گہن کے سلاسل کو توڑ
یہی دینِ محکم، یہی فتحِ باب کہ دنیا میں توحید ہو بے حجاب
وہ ایک دوسرے زاویے سے مزید کہتے ہیں کہ:

ربط و ضبطِ ملت بیضا ہے مشرق کی نجات ایشیا والے ہیں اس نکتے سے اب تک بے
خبر

ایک ہوں مسلم حرم کی پاسبانی کے لیے نیل کے ساحل سے لے کر تا بخاک کا شغری
نسل اگر مسلم کی مذہب پر مقدم ہوگئی اڑ گیا دنیا سے تو مانندِ خاک رہ گزر
وہ کہتے ہیں کہ اسلام ایک ازلی، ابدی، آفاقی اور عالم گیر پیغام ہے۔ اس کا مقصد تمام
نوع انسانی کو اخوت کی لڑی میں پرو کر ایک وسیع تر ملت اسلامیہ کا قیام عمل میں لانا ہے۔ اسلام،
ہر قوم اور ہر ملک کے لیے راہ ہدایت ہے۔ اس لیے اس کے پیروکاروں کو رنگ و نسل اور ملک و وطن
کے امتیازات مٹا کر یک جا ہو جانا چاہیے اور دنیاے انسانیت کے لیے ایک عالم گیر برادری کی
مثال پیش کرنی چاہیے۔ اس سلسلے میں 'جمعیت اقوام' کی تنظیم پر طنز کرتے ہوئے کہتے ہیں کہ

انسانوں کے درمیان اخوت کا جذبہ پیدا ہونا اصل ہے نہ کہ قوموں کا ایک جگہ اکٹھا ہو جانا:

اس دور میں اقوام کی صحبت بھی ہوئی عام پوشیدہ نگاہوں سے رہی وحدتِ آدمِ
تفریقِ ملل حکمتِ افرنگ کا مقصود اسلام کا مقصود فقط ملتِ آدم
کے نے دیا خاکِ جنیوا کو یہ پیغام جمعیتِ اقوام کہ جمعیتِ آدم
علامہ اقبال اتحاد کے لیے اسلامی قومیت کی درست فکر کو لازمی خیال کرتے ہیں۔ ان کے
نزدیک اسلامی قومیت کی بنیاد اسلام پر ہے۔ ملک و نسب، نسل اور وطن پر نہیں۔ اس تصور کی انھوں
نے عمر بھر شد و مد سے تبلیغ کی۔ قومیت کے متعلق نظریات کے حوالے سے اقبال ایک ارتقائی عمل
سے گزرے اور آخر کار اس نتیجے پر پہنچے کہ نسلی، جغرافیائی، لسانی حوالے سے اقوام کی تقسیم مغرب کا
چھوڑا ہوا شوشہ ہے، جس کا مقصد صرف اور صرف مسلمانوں کو تقسیم کرنا ہے۔ اس لیے انھوں نے
دنیا بھر کے مسلمانوں کو اپنے نظریہ ملت سے ایک ہونے کا پیغام دیا تاکہ مغرب کی ان سازشوں کو
ناکام بنایا جاسکے اور مسلمان اقوام عالم میں اپنا کھویا ہوا مقام ایک بار پھر حاصل کر سکیں۔ اس مسئلے
میں ان کا ارتقائی عمل بالکل ظاہر و باہر ہے۔ ان کی ابتدائی نظموں میں وطن سے ان کی گہری محبت کا
اظہار ہوتا ہے۔ ان کے اولین اُردو مجموعہ بانگِ درا کا آغاز ایک ایسی نظم سے ہوتا ہے جو وطن
پرستی کے بلند پایہ جذبات سے بھرپور ہے۔ اس کا شمار ان نظموں میں ہوتا ہے جو حصولِ تعلیم کی غرض
سے ان کے یورپ جانے سے قبل لکھی گئی۔ مثلاً اپنی نظم ’تصویرِ درد‘ میں وہ ہندستان کی قسمت پر
آنسو بہاتے ہوئے کہتے ہیں:

رُلاتا ہے ترا نظارہ اے ہندوستان مجھ کو کہ عبرتِ خیز ہے تیرا فسانہ سب فسانوں میں
وطن کی فکر کر ناداں مصیبت آنے والی ہے تری بربادیوں کے مشورے ہیں آسمانوں میں
چھپا کر آستین میں بجلیاں رکھی ہیں گردوں نے عنادلِ باغ کے غافل نہ بیٹھیں آشیانوں میں
نہ سمجھو گے تو مٹ جاؤ گے اے ہندوستان والو تمھاری داستاں تک بھی نہ ہوگی داستاںوں میں
’ترانہ ہندی‘ ان کی وہ مشہور اور مقبول نظم ہے جو ہندستان کے بچے بچے کی زبان پر ہے۔
اس میں انتہائی دل نشین طریقے سے اپنے وطن کے ساتھ گہرے لگاؤ اور محبت کا اظہار ہوتا ہے۔
سارے جہاں سے اچھا ہندستان ہمارا ہم بلبلیں ہیں اس کی یہ گلستاں ہمارا

غربت میں ہوں اگر ہم، رہتا ہے دل وطن میں سجھو وہیں ہیں ہم بھی، دل ہو جہاں ہمارا
اس زمانے کی ایک اور نظم ’ہندستانی بچوں کا گیت‘ ایک ایسی نظم ہے جس کے ایک ایک لفظ
سے وطن پرستانہ جذبات کا اظہار ہوتا ہے:

بندے کلیم جس کے، پر بت جہاں کے سینا نوخِ نبی کا آ کر ٹھیرا جہاں سفینا
رفعت ہے جس زمیں کی بامِ فلک کا زینا جنت کی زندگی ہے جس کی فضا میں جینا
میرا وطن وہی ہے، میرا وطن وہی ہے

اسی طرح اپنی نظم ’نیا شوالہ‘ میں انھوں نے یہ کہہ کر اپنی وطن پرستی کی انتہا کر دی تھی کہ س
پتھر کی موتوں میں سجھا ہے تو خدا ہے خاکِ وطن کا مجھ کو ہر ذرہ دیوتا ہے
بعض نقادوں کا خیال ہے کہ جوں جوں اقبال فکری ارتقا کے مراحل طے کرتے گئے، ان
کے وطن پرستانہ جذبات دھیمے اور ملت پرستانہ جذبات گہرے ہوتے گئے۔ یہاں تک کہ وطن کی
محبت کے نظریے سے قطعاً کنارہ کش ہو گئے۔ مگر یہ اعتراض بالکل درست نہیں ہے۔ طاہر فاروقی
سیرتِ اقبال میں لکھتے ہیں: ”وطنیت کا وہ نظریہ جس کی تبلیغ سیاستِ مغرب کی طرف سے ہوئی ہے،
آپ اس کے شدید مخالف ہیں اور اقوامِ ملل کے حق میں اس کو سم قاتل خیال کرتے ہیں۔ لیکن
وطنیت کا یہ مفہوم کہ ہندی، عراقی، خراسانی، افغانی، روسی، مصری وغیرہ ہونے کے اعتبار سے ہر فرد کو
اپنے وطنِ ولادت سے تعلق اور نسبت ہے، اس کے آپ قائل اور معترف ہیں۔“

ان کی چنگی کے دور کی تصانیف جاویدنامہ، پس چہ باید کرداے اقوامِ مشرق اور
مثنویِ مسافر میں بھی حبِ وطن کے لطیف جذبات کا اظہار جا بجا ہوا ہے۔ جاویدنامہ کا وہ حصہ
تو خاص طور پر قابل ذکر ہے جہاں انھوں نے ’قلزمِ خونیں‘ کے تحت روحِ ہندوستان اور اس کے
نالہ و فریاد کی خوب تصویر کشی کی ہے۔ انھوں نے میر جعفر اور میر صادق جیسے وطن کے غداروں کو
تنگِ آدم، تنگِ دیں، تنگِ وطن قرار دے کر ان کی روحوں کو ایک قدر ناپاک ثابت کیا ہے۔ لیکن
حقیقت یہ ہے کہ اس مسئلے پر علامہ اقبال نے اپنے ایک مضمون میں حتیٰ گفتگو کی ہے۔

علامہ اقبال وطنیت کے مسئلے پر مارچ ۱۹۳۸ء کے ایک مضمون میں لکھتے ہیں کہ: ”میں

نظریہ وطنیت کی تردید اس زمانے سے کر رہا ہوں، جب کہ دنیاے اسلام اور ہندوستان میں اس

نظریے کا کچھ ایسا چرچا بھی نہ تھا۔ مجھ کو یورپین مصنفوں کی تحریروں سے ابتدا ہی سے یہ بات اچھی طرح معلوم ہو گئی تھی کہ یورپ کی دلی اغراض اس امر کی متقاضی ہیں کہ اسلام کی وحدتِ دینی کو پارہ پارہ کرنے کے لیے اس سے بہتر کوئی حربہ نہیں کہ اسلامی ممالک میں فرنگی نظریہ و وطنیت کی اشاعت کی جائے۔ چنانچہ ان لوگوں کی یہ تدبیر جنگِ عظیم میں کامیاب ہو گئی۔ (بحوالہ سیرتِ اقبال)

آگے چل کر وہ لکھتے ہیں: ”اگر بعض مسلم علما اس فریب میں مبتلا ہیں کہ ’دین اور وطن‘ اسی تصور کے تحت یک جا رہ سکتے ہیں تو میں مسلمانوں کو ہر وقت متنبہ کرتا ہوں کہ اس راہ کا مرحلہ اول تولادینی ہوگی، اور اگر لادینی نہیں تو اسلام کو محض ایک اخلاقی نظریہ سمجھ کر اس کے اجتماعی نظام سے لاپرواہی۔ (بحوالہ سیرتِ اقبال)

علامہ اقبال وطنیت کو اسلام کی عالم گیر روح کے منافی خیال کرتے ہیں۔ دوسرے لفظوں میں وہ اس کو شرک سے تعبیر کرتے ہیں۔ اسی لیے وہ اس نئے بت کو توڑنا اپنا مذہبی فریضہ سمجھتے ہیں۔ چنانچہ بانگِ درا کی ایک نظم ’وطنیت‘ جس کا ذیلی عنوان ہے: ”وطن بحیثیت ایک سیاسی تصور کے“۔ انھوں نے بڑی وضاحت سے اپنے اس خیال کا اظہار کیا ہے:

اس دور میں سے اور ہے، جام اور ہے جم اور ساقی نے بنا کی روشِ لطف و ستم اور
مسلم نے بھی تعمیر کیا اپنا حرم اور تہذیب کے آزر نے ترشوائے صنم اور
ان تازہ خداؤں میں بڑا سب سے وطن ہے
جو پیرہن اس کا ہے، وہ مذہب کا کفن ہے

یہ بت کہ تراشیدہ تہذیب نوی ہے غارت گرِ کاشانہ دین نبویؐ ہے
بازو ترا توحید کی قوت سے قوی ہے اسلام ترا دیس ہے، تو مصطفویؐ ہے
وہ کہتے ہیں:

ما مسلمانیم و اولادِ خلیل از ابیکم گیر اگر خواہی دلیل
اصل ملت در وطن دیدن کہ چہ باد و آب و گل پرستیدن کہ چہ

برنسب نازاں شدن نادانی است حکم او اندر تن و تن فانی است
 ملت ما را اساسِ دیگر است این اساس اندر دل ما مضمّر است
 حاضریم و دل بغائب بستہ ایم پس زبند این و آں وارستہ ایم
 مدعائے ما، مآل ما یکے ست طرز و انداز و خیالِ ما یکے ست
 ما ز نعمت ہائے او انخواں شدیم یک زبان و یک دل و یک جاں شدیم

(ہم حضرت ابراہیمؑ خلیل اللہ کی اولاد ہیں۔ اگر تم دلیل چاہتے ہو تو قرآن کی آیت **مَلَّةٌ اَبِيكُمْ اِبْرٰهِيْمَ** سے دلیل حاصل کرو۔ قوم کی بنیاد وطن میں دیکھنا کیسا! ہوا، مٹی اور پانی کو کیا پوجنا! نسب پر فخر کرنا حماقت ہے۔ اس کا تعلق جسم سے ہوتا ہے اور جسم فانی ہے۔ ہماری قوم کی بنیاد دوسری ہے۔ یہ بنیاد ہمارے دل کے اندر پوشیدہ ہے۔ ہم حاضر ہیں لیکن ہم نے دل کو غائب (اللہ تعالیٰ) سے وابستہ کر رکھا ہے۔ پس ہم کسی بھی طرح کی پابندی سے آزاد ہیں۔ ہمارے طور طریقے اور ہمارا خیال ایک ہے۔ ہم اللہ تعالیٰ کی نعمت (اسلام) سے بھائی بھائی بن گئے۔ ہم ایک زبان، ایک دل اور ایک جان ہو گئے)۔

اس کی عملی مثال پیش کرتے ہوئے علامہ اقبال ایک جگہ کہتے ہیں ۔

اسود از توحید احمر می شود خویش فاروق و ابوذر می شود
 (توحید کے ذریعے کالا گورا بن جاتا ہے، یعنی اس کا ہمسر بن جاتا ہے اور حضرت عمر فاروقؓ اور حضرت ابوذرؓ کا قرابت دار ہو جاتا ہے)۔

وہ مزید کہتے ہیں ع

ہر ملک ملکِ ماست کہ ملکِ خداے ماست

(ہر ملک ہمارا ملک ہے کیونکہ ہمارے خدا کا ملک ہے)۔

حضرت کعب بن زہیرؓ نے جب ’قصیدہ بردہ‘ کہا تھا تو انہوں نے اس میں آپؐ کی شان میں یہ شعر بھی کہا تھا کہ:

ان الرسول لنور يستضاء به وسيفه من سيف الله مصلول
 (رسولؐ کی ذات بلاشبہ نور کی مانند ہے جس کے ذریعے روشنی حاصل کی جاتی ہے اور اللہ کی

تلواروں میں سے سوتی ہوئی ایک تلوار ہیں)۔

انھوں نے پہلے (سیفِ مر سیوف، الھند، ہندستانی تلواروں میں سے ایک تلوار، اس زمانے میں ہندستانی تلوار اپنی تیزی اور اچھائی کی وجہ سے پوری دنیا میں مشہور تھی) کہا تھا، تو آپؐ نے اس کو ناپسند فرمایا اور (سیفِ مر سیوف، اللہ، اللہ کی تلواروں میں سے ایک تلوار) کہنے کو کہا۔

علامہ اقبال کہتے ہیں:

جوہر ما بامقائے بستہ نیست بادۂ تندش بجائے بستہ نیست
صورت ما ہی بہ بحر آزاد شو یعنی از قید مقام آزاد شو
(ہمارا جوہر کسی ایک مقام سے وابستہ نہیں ہے۔ اس کی سخت شراب کسی ایک جام تک محدود نہیں ہے۔ چھلی کی مانند سمندر میں آزاد رہو، یعنی کسی مقام کی قید سے آزاد ہو جاؤ)۔

علامہ اقبال کہتے ہیں کہ ہجرت کا مقصد یہ تھا کہ مسلمانوں کو یہ درس دیا جائے کہ ان کی

قومیت کی بنیاد وطن نہیں بلکہ نظریہ توحید ہے:

عقدہ قومیتِ مسلم کشود از وطن آقائے ما ہجرت نمود
حکمتش یک ملت گیتی نورد بر اساس کلمہ تعمیر کرد
قصہ گویاں حق ز ما پوشیدہ اند معنی ہجرت غلط فہمیدہ اند
ہجرت آئینِ حیاتِ مسلم است این ز اسباب ثباتِ مسلم است
معنی او از تکِ آبی رم است ترک شبنم بہر تسخیریم است
بگذر از گل گلستاں مقصود تست این زیاں پیرایہ بند سود تست
(حضور اکرم صلی اللہ علیہ وسلم نے مسلم قومیت کا عقدہ حل کر دیا۔ ہمارے آقا محمد صلی اللہ علیہ وسلم نے وطن سے ہجرت کی۔ آپؐ کی حکمت نے دنیا میں پھرنے والی قوم کی تعمیر کلمہ توحید کی بنیاد پر کی۔ قصہ سنانے والوں نے ہم سے حق کو پوشیدہ رکھا اور ہجرت کے معنی غلط سمجھائے۔ ہجرت مسلمان کی زندگی کا دستور ہے۔ یہ مسلمانوں کے ثبات و استحکام کا ایک سبب ہے۔ اس کا مطلب

تھوڑے پانی سے گریز اور دریا کی خاطر شبنم کو ترک کرنا ہے۔ اے مسلمان! پھول کو چھوڑ دے کیونکہ تیرا مقصود تو باغ ہے اور پھول چھوڑنے کا یہ نقصان تیرے فائدے کی خاطر ہے۔

اسلام حسب و نسب کے حوالے سے تشخص کا قائل ہے نہ کہ تفضیل کا۔ حضرت سلمانؓ سے کسی نے نسب پوچھا تو آپ نے کہا کہ سلمان بن اسلام۔ علامہ اقبال کہتے ہیں:

نہ افغانیم و نہ ترک و تاریم چمن زادیم و از یک شاخساریم
تمیز رنگ و بو بر ما حرام است کہ ما پروردہ یک نو بہاریم
(ہم نہ افغانی ہیں نہ ترکی اور نہ تاتاری۔ ہم ایک چمن اور ایک شاخسار (اسلام) سے ہیں۔ ہم پر رنگ و بو کی تمیز حرام ہے۔ ہم ایک نئی بہار کے پروردہ ہیں)۔

ایک دوسری جگہ انھوں نے کہا ہے ۔

یوں تو سید بھی ہو، مرزا بھی ہو، افغان بھی ہو تم سبھی کچھ ہو، بناؤ تو مسلمان بھی ہو
علامہ اقبال کہتے ہیں کہ اتحاد کے لیے ایک مرکز درکار ہوتا ہے اور ہمارا مرکز بیت الحرام ہے:
قوم را ربط و نظام از مرکزے روزگارش را دوام از مرکزے
رازدار و راز ما بیت الحرام سوزما ہم ساز ما بیت الحرام
تو ز پیوند حریمی زندہ تا طواف او کنی پابندہ
(قوم ایک مرکز کے ساتھ ہی مربوط اور منظم ہوتی ہے۔ اس کی زندگی کو مرکز ہی سے دوام حاصل ہوتا ہے۔ ہمارا رازدار اور ہمارا راز بیت الحرام ہے۔ ہماری آرزوؤں اور تنگ و دو کا محور بیت الحرام ہے۔ تو بیت الحرام سے وابستگی کے ذریعے زندہ ہے۔ جب تک تو اس کا طواف کرتا رہے گا، قائم رہے گا)۔
علامہ اقبال اتحاد کے لیے وسعت نظری کو لازمی خیال کرتے ہیں۔ فقہی و کلامی مباحث میں کشادگی و وسعت کی وکالت کرتے ہیں اور تنگ نظری پر تنقید کرتے ہوئے کہتے ہیں:

نہ فلسفی سے، نہ مُلا سے ہے غرض مجھ کو یہ دل کی موت، وہ اندیشہ و نظر کا فساد
فقہیہ شہر کی تحقیر! کیا مجال مری مگر یہ بات کہ میں ڈھونڈتا ہوں دل کی کشاد
ملت اسلامیہ کا اتحاد اسی وقت قائم ہو سکتا ہے جب اس کو صالح اور باشعور افراد میسر
ہوں۔ ہر شخص اپنے آپ میں مثل انجمن ہو اور انھی سے اسلامی قیادت تشکیل پاتی ہو۔ اس کے لیے

علامہ اقبال کا یہ شعر نہایت جامع ہے ۔

نگہ بلند، سخن دل نواز ، جاں پُرسوز یہی ہے زخمتِ سفر میر کاررواں کے لیے
(بہ شکر یہ وحدتِ جدید، بھارت، وحدتِ اُمتِ رسولؐ نمبر)
